

தலைப்புச் செய்திகள்

1. ஆபரேஷன் சிந்தூர் நடவடிக்கை, இந்தியாவின் பாதுகாப்புக் கொள்கையில் ஒரு திருப்புமுனை என்று மத்திய உள்துறை அமைச்சர் திரு. அமித் ஷா கூறியுள்ளார்.
2. ஆபரேஷன் சிந்தூர் வெற்றியைக் கொண்டாடும் வகையில் நாட்டின் பல்வேறு மாநிலங்களிலும் மூவாணக் கொடி பேரணி நடைபெற்றது.
3. சர்வதேச அருங்காட்சியக தினம் இன்று கொண்டாடப்படுகிறது.
4. போப் 14ஆம் லியோவின் பதவியேற்பு விழாவில் இந்தியாவின் சார்பில் மாநிலங்களவைத் துணைத்தலைவர் திரு. ஹரிவன்ஷ் சிங் தலைமையிலான குழு கலந்துகொள்கிறது.
5. ஈரான் சர்வதேச டென்னிஸ் போட்டியில் இந்தியாவின் பிரஜ்வல் தேவ் - நிதின் குமார் சின்ஹா இணை பட்டம் வென்றது.

--- இனி விரிவான செய்திகள் ---

<<<<>>>>

ஆபரேஷன் சிந்தூர் நடவடிக்கை, இந்தியாவின் பாதுகாப்புக் கொள்கையில் ஒரு திருப்புமுனை என மத்திய உள்துறை அமைச்சர் திரு. அமித் ஷா கூறியுள்ளார்.

குஜராத் மாநிலம் காந்திநகரில் பொதுக்கூட்டம் ஒன்றில் பேசிய அவர், இந்தியாவின் பாதுகாப்புக்கு எதிராக செயல்படுவோருக்கு தக்க பதிலடி கொடுக்கப்படும் என்பதை இந்த நடவடிக்கை உறுதி செய்திருப்பதாக கூறினார்.

பிரதமர் திரு. நரேந்திர மோடியின் உறுதியான தலைமையின்கீழ் இந்தியப் படைகள் பாகிஸ்தானுக்குள் நுழைந்து தீவிரவாத முகாம்களை அழித்திருப்பதாகவும் அவர் குறிப்பிட்டார்.

சுதந்திர இந்தியாவின் வரலாற்றில் முதல் முறையாக நமது படையினர் பாகிஸ்தானுக்குள் 100 கிலோ மீட்டர் தொலைவு வரை சென்று தாக்குதல் நடத்தியிருப்பதாகவும் அவர் தெரிவித்தார்.

உலக நாடுகள் இந்த நடவடிக்கையை வியந்து பார்க்கும் அதேவேளையில், பாகிஸ்தான் அச்சமடைந்திருப்பதாகவும் திரு. அமித் ஷா குறிப்பிட்டார்.

ஆபரேஷன் சிந்தூர் வெற்றியைக் கொண்டாடும் வகையில் நாட்டின் பல்வேறு மாநிலங்களிலும் மூவாணக் கொடி பேரணி நடைபெற்றது.

சத்தீஸ்கட் மாநிலம் ஜஸ்பூர் பகுதியில் நடைபெற்ற மூவாணக் கொடி பேரணிக்கு அம்மாநில முதலமைச்சர் திரு. விஷ்ணு தியோ சாய் தலைமை வகித்தார்.

இதில் பொதுமக்கள் மற்றும் பல்வேறு அமைப்புகளைச் சேர்ந்த ஏராளமானோர் கலந்துகொண்டனர்.

கோவாவில் நடைபெற்ற பேரணிக்கு அம்மாநில முதலமைச்சர் திரு. பிரமோத் சாவந்த் தலைமை வகித்தார்.

ஒடிசா மாநிலம் பூரியில் அம்மாநில துணை முதலமைச்சர் திருமதி பிரபாதி பரிதா தலைமையில் நடைபெற்ற பேரணியில் ஏராளமானோர் பங்கேற்று தேசபக்தி முழக்கங்களை எழுப்பி சென்றனர்.

தெலங்காணா மாநிலம் ஹைதராபாத்தில் நடைபெற்ற பேரணியில் திரைப்பட நடிகை ஜெயப்பிரதா உள்ளிட்டோர் பங்கேற்றனர்.

அப்போது பேசிய ஜெயப்பிரதா, நமது நாட்டைப் பாதுகாக்கும் பணியில் துணிச்சலுடன் செயல்படும் ராணுவ வீரர்களுக்கு நன்றியை தெரிவிக்கும் வகையில் இந்தப் பேரணி நடத்தப்படுவதாகக் கூறினார்.

ஆபரேஷன் சிந்தூர் வெற்றியைக் கொண்டாடும் வகையில் தமிழகத்தின் பல்வேறு மாவட்டங்களிலும் பேரணி நடைபெற்றது.

கன்னியாகுமரியில் மாவட்ட பிஜேபி சார்பில் குமரி முனையில் உள்ள விவேகானந்தா கேந்திரம் முதல் காந்தி மண்டபம் வரை நடைபெற்ற பேரணியில் முன்னாள் மத்திய அமைச்சர் திரு. பொன் ராதாகிருஷ்ணன் உள்ளிட்டோர் கலந்துகொண்டனர்.

விருதுநகரில் பிஜேபி மாவட்டத் தலைவர் திரு. பாண்டிராங்கன் தலைமையில் நடைபெற்ற பேரணியில் பிஜேபி, அஇஅதிமுகவினரும், இஸ்லாமிய பெண்கள் உள்ளிட்டோரும் பங்கேற்று பாரத் மாதா கி ஜே என முழக்கமிட்டனர்.

பேரணியில் நிறைவில் பாகிஸ்தான் தாக்குதலில் உயிரிழந்த வீரர்களுக்கு அஞ்சலி செலுத்தப்பட்டது.

மத்திய வேளாண் அமைச்சர் திரு. சிவராஜ் சிங் செளஹான், மகாராஷ்டிர மாநிலம் நாக்பூரில் இன்று விதர்பா பகுதியைச் சேர்ந்த விவசாயிகளுடன் கலந்துரையாடுகிறார்.

பின்னர் இந்திய வேளாண் ஆராய்ச்சிக் கழக விஞ்ஞானிகள் மற்றும் மாநில வேளாண்துறை அதிகாரிகளுடன், வேளாண் மற்றும் ஊரக வளர்ச்சித் திட்டப் பணிகளின் முன்னேற்றம் குறித்தும் ஆய்வு செய்ய உள்ளார்.

தமது இந்தப் பயணத்தின்போது தேசிய மண் நிறமாலை ஆய்வத்தையும் திரு. செளஹான் தொடங்கி வைப்பதுடன், பருத்திப் பயிர்களை தாக்கும் பூச்சியை அழிப்பதற்கான செயற்கை நுண்ணறிவு அடிப்படையிலான புதிய வலை ஒன்றையும் அறிமுகப்படுத்த உள்ளார்.

<<<<>>>>

சர்வதேச அருங்காட்சியக தினம் இன்று கொண்டாடப்படுகிறது. இந்நாளையொட்டி நாடு முழுவதிலும் உள்ள அருங்காட்சியகங்கள் மற்றும் தொல்லியல் நினைவிடங்களை பொதுமக்கள் கட்டணமின்றி பார்வையிடலாம் என மத்திய கலாச்சார அமைச்சகம் அறிவித்துள்ளது.

பொதுமக்கள் அருங்காட்சியகங்களை அதிக அளவில் பார்வையிடுவதை ஊக்குவிப்பதுடன், நாட்டின் கலாச்சாரம் மற்றும் வரலாற்றுப் பாரம்பரியத்தை அறிந்துகொள்ளும் வகையில் இந்த நடவடிக்கை மேற்கொள்ளப்பட்டுள்ளதாக அத்துறை தெரிவித்துள்ளது.

<<<<>>>>

இஸ்ரோவின் PSLV-C61 ராக்கெட் திட்டம் தோல்வியடைந்ததற்கு அதன் 3வது நிலையில் ஏற்பட்ட தொழில்நுட்பக் கோளாறே காரணம் என இஸ்ரோ தலைவர் திரு. நாராயணன் தெரிவித்துள்ளார்.

புவி கண்காணிப்புக்கான EOS-09 செயற்கைக்கோள், ஸ்ரீஹரிகோட்டாவில் உள்ள சதீஷ் தவான் ஏவுதளத்தில் இருந்து இன்று காலை மணி 5.59க்கு விண்ணில் செலுத்தப்பட்டது.

ராக்கெட்டின் இரண்டு அடுக்குகள் வெற்றிகரமாக பிரிந்த நிலையில், 3வது அடுக்கு பிரிந்தபோது அதன் திட எந்திரத்தில் பொருத்தப்பட்டிருந்த பிரிவு சரியாக செயல்படாததால் செயற்கைக்கோளை நிலைநிறுத்த முடியாமல் போனதாக திரு. நாராயணன் தெரிவித்துள்ளார்.

இதுகுறித்து முழுமையாக ஆராயப்பட்டு கோளாறு சரிசெய்யப்படும் என்றும் அவர் கூறியுள்ளார்.

<<<<◇>>>>

கோவையில் நடைபெற்ற ஆர்.எஸ்.எஸ். இயக்கத்தின் நிறைவு விழாவில் மத்திய இணையமைச்சர் திரு. எல். முருகன் கலந்துகொண்டார்.

ஆர்.எஸ்.எஸ். இயக்கத்தின் நூற்றாண்டு விழாவையொட்டி கடந்த 2ஆம் தேதி தொடங்கிய இந்த 15 நாள் முகாம், நேற்று நிறைவடைந்தது.

இதில் யோகா, சிலம்பம், கராத்தே, விளையாட்டு, கோஷ் வாத்திய இசை போன்றவற்றில் பயிற்சி அளிக்கப்பட்டது.

<<<<◇>>>>

அரசியல் சாசனம் மற்றும் சட்டத்தின் ஆட்சியை நிலைநாட்ட தம்மால் இயன்றவரை சிறப்பாக பாடுபடுவேன் என உச்சநீதிமன்ற தலைமை நீதிபதி திரு. பி.ஆர். கவாய் தெரிவித்துள்ளார்.

புதுதில்லியில் இந்திய பார்கவுன்சில் சார்பில் நடைபெற்ற பாராட்டு விழாவில் பேசிய அவர், அரசியல் சாசனத்தில் அளிக்கப்பட்டுள்ள உறுதிமொழிகளை நிறைவேற்ற அர்ப்பணிப்புடன் பாடுபடுவேன் என தெரிவித்தார்.

<<<<◇>>>>

தமிழகத்தின் திண்டுக்கல் மாவட்டம் கொடைக்கானலில் கோடை சீசனையொட்டி சுற்றுலாப் பயணிகளை மகிழ்விக்கும் விதமாக மாவட்ட நிர்வாகம் சார்பில் பல்வேறு நிகழ்ச்சிகள் நடத்தப்பட்டு வருகிறது.

இதன் ஒரு பகுதியாக கொடைக்கானலில் உள்ள நட்சத்திர ஏரியில் நடத்தப்படும் லேசர் ஒளி-ஒலிக் காட்சி சுற்றுலாப் பயணிகளை வெகுவாக ஈர்த்துள்ளது என எமது செய்தியாளர் தெரிவிக்கிறார்.

(Voice Byte – Rajasekaran – 45 sec)

<<<<◇>>>>

ஆந்திர மாநில அமைச்சர் திரு. நார லோகேஷ் புதுதில்லியில் பிரதமர் திரு. நரேந்திர மோடியை சந்தித்துப் பேசியுள்ளார்.

அப்போது மாநிலத்தின் வளர்ச்சிக்காக திரு. லோகேஷ் மேற்கொண்டு வரும் பணிகளுக்கு பிரதமர் வாழ்த்து தெரிவித்தார்.

மேலும் திரு. லோகேஷ் மேற்கொண்ட பாதயாத்திரை குறித்த யுவகளம் என்ற நூலையும் வெளியிட்டார்.

<<<<>>>>

போப் 14ஆம் லியோவின் பதவியேற்பு விழாவில் இந்தியாவின் சார்பில் மாநிலங்களவைத் துணைத்தலைவர் திரு. ஹரிவன்ஷ் சிங் தலைமையிலான குழு கலந்துகொள்கிறது.

கத்தோலிக்க மதத் தலைவராக இருந்த போப் ஃபிரான்சிஸ் காலமானதை அடுத்து, அமெரிக்காவைச் சேர்ந்த லியோ புதிய போப்பாக தேர்வு செய்யப்பட்டுள்ளார்.

வாடிகனில் உள்ள புனித பீட்டர் தேவாலயத்தில் இன்று நடைபெறும் விழாவில் அவர் புதிய போப்பாக பதவியேற்க உள்ளார்.

இந்த விழாவில் உலகின் பல்வேறு நாடுகளையும் சேர்ந்த தலைவர்கள் மற்றும் கத்தோலிக்க மத குருமார்கள் பங்கேற்க உள்ளனர்.

<<<<>>>>

ஈரானில் நடைபெற்று வரும் சர்வதேச டென்னிஸ் போட்டியில் இந்தியாவின் பிரஜ்வல் தேவ் - நிதின் குமார் சின்ஹா இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை, 6-3, 7-6 என்ற செட் கணக்கில் இந்தியாவின் **Maan Kesharwani – Adharva Sharma** இணையை வென்றது.

<<<<>>>>

19 வயதுக்குட்பட்டோருக்கான தெற்காசிய கால்பந்துப் போட்டியின் இறுதியாட்டத்தில் இந்தியா இன்று பங்களாதேஷை எதிர்கொள்கிறது.

அருணாச்சல்பிரதேசத்தில் இப்போட்டி இரவு 7 மணிக்கு தொடங்குகிறது.

<<<<>>>>

ஐபி.எல். கிரிக்கெட் போட்டியில் இன்று நடைபெற உள்ள ஆட்டத்தில் ராஜஸ்தான் - பஞ்சாப் அணியை எதிர்கொள்கிறது.

ஜெய்ப்பூரில் இப்போட்டி பிற்பகல் மணி 3.30க்கு தொடங்குகிறது.

தில்லியில் இரவு மணி 7.30க்கு நடைபெற உள்ள மற்றொரு ஆட்டத்தில் தில்லி - குஜராத் அணியை எதிர்கொள்கிறது.

<<<<>>>>

உலகக் கோப்பை டேபிள் டென்னிஸ் சாம்பியன் இறுதிப்போட்டியில் இந்தியாவின் **Ayhika Mukherji – Sutirtha Mukherji** இணை இரண்டாவது சுற்றுக்கு முன்னேறியுள்ளது.

தோஹாவில் நடைபெற்றுவரும் இப்போட்டியில், மகளிர் இரட்டையர் பிரிவு முதல் சுற்று ஆட்டத்தில், இந்த இணை 4-11, 11-9, 10-12, 11-9, 11-7 என்ற செட் கணக்கில், துருக்கியின் **Ozge Yilmez – Acehre** இணையை வென்றது.

இப்போட்டியில் தியா சிட்டேல், மனுஷ் ஷா மற்றும் **Yashaswini Gharpade – Diya Chitale** இணையும் இரண்டாவது சுற்றுக்கு முன்னேறியுள்ளது.

<<<<>>>>

ஃபிரான்சில் நடைபெற்று வரும் சர்வதேச சேலஞ்சர் டென்னிஸ் போட்டியில் இந்தியாவின் யூகி பாம்ரி – அமெரிக்காவின் **Robert Galloway** இணை இறுதி ஆட்டத்திற்கு முன்னேறியுள்ளது.

<<<<The End>>>>